

تشہد میں بیٹھنے کا طریقہ اور چارزانو (چوکڑی مارکر) بیٹھنا کیسا؟

مجیب: مولانا عبدالرب شاکر عطاری مدنی

مصدق: مفتی محمد قاسم عطاری

فتویٰ نمبر: Sar- 9081

تاریخ اجراء: 29 صفر المظفر 1446ھ / 04 ستمبر 2024ء

دارالافتاء اہلسنت

(دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ تشہد میں دوزانو بیٹھنے کی شرعی حیثیت اور اس کا درست طریقہ کیا ہے؟ بلا عذر چوکڑی مار کر بھی بیٹھ سکتے ہیں کیا؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

تشہد میں دونوں گھٹنے بچھا کر دایاں پاؤں یوں کھڑا کرنا کہ اس کی انگلیاں قبلہ رو ہوں اور بائیں پاؤں بچھا کر اس پر بیٹھنا سنت ہے اور بلا عذر چارزانو یعنی چوکڑی مار کر بیٹھنا خلاف سنت اور مکروہ تہذیبی ہے، ہاں عذر کی صورت میں چارزانو بیٹھنے میں کوئی حرج نہیں، جیسا کہ حضرت عبداللہ بن عمر رضی اللہ تعالیٰ عنہ نے پاؤں میں تکلیف کی وجہ سے چارزانو بیٹھ کر نماز پڑھی۔

نماز میں دایاں پاؤں کھڑا کر کے بائیں پاؤں بچھا کر نبی کریم صلی اللہ تعالیٰ علیہ وسلم کے بیٹھنے کے متعلق صحیح مسلم، سنن ابی داؤد اور سنن ابن ماجہ میں ہے: "واللفظ للاول: "عن عائشة قالت: کان رسول اللہ صلی اللہ علیہ وسلم۔۔۔ یفرش رجله الیسری وینصب رجله الیمنی" ترجمہ: حضرت عائشہ رضی اللہ تعالیٰ عنہا سے مروی ہے کہ نبی کریم صلی اللہ تعالیٰ علیہ وسلم التحتیات میں اپنا بائیں پاؤں بچھاتے تھے اور دایاں پاؤں کھڑا کرتے تھے۔ (صحیح المسلم، ج 01، ص 357، مطبوعہ دار احیاء التراث العربی، بیروت)

مذکورہ طریقے سے بیٹھنے کو سنت قرار دیتے ہوئے حضرت عبداللہ بن عمر رضی اللہ تعالیٰ عنہ سے روایت

ہے: "عن ابن عمر رضی اللہ عنہ قال: "انما سنة الصلاة ان تنصب رجلک الیمنی، وتثنی

اليسرى“ ترجمہ: حضرت ابن عمر رضی اللہ تعالیٰ عنہ سے روایت ہے، آپ نے فرمایا: نماز میں بیٹھنے کا سنت طریقہ یہ ہے کہ تو اپنے سیدھے پاؤں کو کھڑا رکھے اور اٹے پاؤں کو بچھالے۔ (صحیح البخاری، ج 1، ص 165، مطبوعہ دار طوق النجاء، بیروت)

بنایہ شرح ہدایہ، عنایہ، فتح القدر اور درر الحکام میں ہے: واللفظ للاول: ”وہی افتراش رجلہ اليسرى والجلوس علیہا ونصب الیمنی وتوجیہ اصابعہ الی القبلة“ ترجمہ: نماز میں بیٹھنے کا سنت طریقہ یہ ہے کہ اپنا بائیں پاؤں بچھا کر اس پر بیٹھ جائے اور دائیں پاؤں کو کھڑا کر کے انگلیوں کا رخ قبلہ رو کر دے۔ (البنایہ شرح الہدایہ، جلد 02، صفحہ 443، مطبوعہ دارالکتب العلمیہ، بیروت)

چارزانو بیٹھنے کے خلاف سنت ہونے کے متعلق ہدایہ میں ہے: ”ولا یتربع الامن عذر لاق فیہ ترک سنة القعود“ ترجمہ: چوکڑی مار کر نہیں بیٹھے گا، مگر عذر کے سبب، کیونکہ اس طرح بیٹھنے میں سنت کا ترک ہے۔ (الہدایہ، کتاب الصلاة، جلد 01، صفحہ 64، مطبوعہ دار احیاء التراث العربی، بیروت)

مکروہ تنزیہی ہونے کے متعلق در مختار میں ہے: ”وکرہ التربع تنزیہا لترك الجلسة المسنونة بغير عذر“ ترجمہ: بلا عذر نماز میں چارزانو بیٹھنا مکروہ تنزیہی ہے، کیونکہ اس میں بیٹھنے کے مسنون طریقے کا ترک ہے۔ (در مختار، کتاب الصلاة، ج 02، ص 88، مطبوعہ دارالکتب العلمیہ، بیروت)

عذر کی وجہ سے چارزانو بیٹھنے کے متعلق مؤطا امام مالک میں ہے: ”عن عبد الله بن دينار أنه سمع عبد الله بن عمر، وصلى إلى جنبه رجل، فلما جلس الرجل في أربع، تربع وثني رجله، فلما انصرف عبد الله عاب ذلك عليه، فقال الرجل: فإنك تفعل ذلك فقال: عبد الله بن عمر: فإنني أشتكى“ ترجمہ: حضرت عبد اللہ بن دینار رضی اللہ تعالیٰ عنہ سے روایت ہے کہ انہوں نے حضرت عبد اللہ بن عمر رضی اللہ تعالیٰ عنہ کو سنا، ان کے پاس ایک شخص نے نماز پڑھی، جب وہ چوتھی رکعت کے بعد بیٹھا، تو چارزانو بیٹھ گیا، جب حضرت عبد اللہ بن عمر رضی اللہ تعالیٰ عنہما نے سلام پھیرا، تو آپ نے اس پر اظہار ناراضگی فرمایا، اُس شخص نے عرض کیا آپ بھی تو ایسے ہی بیٹھتے ہیں، تو آپ نے فرمایا: مجھے تو تکلیف ہے۔ (مؤطا امام مالک، جلد 01، صفحہ 89، مطبوعہ دار احیاء التراث العربی، بیروت، لبنان)

مصنف عبد الرزاق کی روایت میں ہے: ”عن نافع قال: تربع ابن عمر في صلاته فقال: ”إنها ليست من سنة الصلاة ولكني أشتكى رجلي“ ترجمہ: حضرت نافع سے روایت ہے کہ حضرت ابن عمر رضی اللہ عنہما نے

چارزانو بیٹھ کر نماز پڑھی، پھر فرمایا: یہ سنت نہیں ہے، لیکن (میں اس لیے چارزانو بیٹھا کہ) میرے پاؤں میں تکلیف ہے۔ (مصنف عبدالرزاق، جلد 02، صفحہ 193، مطبوعہ المکتب الاسلامی، بیروت)

بنایہ شرح ہدایہ میں ہے: ”وامافی حالة العذر فلانه یبیح ترک الواجب فا ولی ان یبیح ترک المسنون، وکان ابن عمر یتربع فی الصلاة فنہاہ عمر رضی اللہ تعالیٰ عنہ فقال: إني رأيتك تفعله، فقال: فی رجلی عذر“ ترجمہ: عذر کی حالت میں چارزانو بیٹھنا جائز ہے، کیونکہ عذر میں جب واجب چھوڑنے کی اجازت ہے، تو سنت چھوڑنے کی بدرجہ اولیٰ اجازت ہوگی۔ حضرت عبداللہ بن عمر رضی اللہ تعالیٰ عنہما نماز میں چارزانو ہو کر بیٹھے تھے، تو حضرت عمر رضی اللہ تعالیٰ عنہ نے انہیں منع کیا اور فرمایا کہ میں تمہیں چارزانو بیٹھے دیکھ رہا ہوں، تو انہوں نے جواب دیا کہ میرے پاؤں میں عذر ہے، (اس لیے دوزانو نہیں بیٹھ سکتا۔) (البنایہ شرح الہدایہ، کتاب الصلاة، جلد 02، صفحہ 443، مطبوعہ دارالکتب العلمیہ، بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net